

ID-DWELL F'MALTA (3)

JOSEPH SERRACINO



Fiz-żmien il-Gran Mastru Manuel Pinto de Fonseca (1741 – 1773) gie fostna certu Patrick Brydone, vjaġġatur Ingliż li kien żar bosta pajjiżi u kiteb dwar id-dwell li kien isir f'Malta (1770).

F'kitbitu huwa stqarr li aktarx mill-pajjiżi kollha li żar, f'Malta biss id-dwell kien imholli li jsir u li dan aktarx minħabba l-fatt li l-Ordni tal-Kavallieri ta' San Ġwann giet imwaqqfa fuq is-sisien horox u romantici tal-kavallerija.

Dan il-vjaġġatur ikompli jgħidilna li biex isir dan id-dwell kien hemm diversi regolamenti li wiehed ried bilfors josservahom biex ma jaqax taht il-penali horox tal-ligi, fosthom li d-dwell seta' jsir biss fi triq waħda fil-Belt Valletta, u li d-dwell kien ikollu jieqaf jekk jintalab biex jieqaf minn mara, qassis jew kavallier.

Jekk wiehed joqgħod jikkonsidra dawn il-kondizzjonijiet jasal biex jgħid li d-dwell f'Malta aktarx kien isir biex il-protagonisti jagħtu wirja tal-hilithom fl-użu tal-armi, iżda fil-fatt ma kienx hekk, għax Brydone stess isostni li huwa personalment għadd madwar għoxrin salib imħażżeż tul il-ħajt ta' din it-triq dejqa. Certament li dawn is-slabeh huma prova ċara li juru n-numru ta' vittmi li hallew ħajjithom f'diversi dwellijiet li saru f'din it-triq, u li thallew hemm biex ifakkru lil min kien jgħaddi mill-kruha ta' din id-drawwa.

Izda fil-realtà l-istorja ma kinitx ezatt kif kitibha Brydone għax id-dwell kien isir f'bosta toroq tal-Belt Valletta, u li t-triq imsemmija, li

ħafna kienu jassoċjawha bi żball ma' Strada Stretta, ma kellhiex xi privileġġ fuq it-toroq l-oħra.

Hawn tajjeb li wiehed ifakkar li peress li l-kavallieri kienu jkunu mħarrġin tajjeb fl-użu tax-xwabel, xi whud minnhom kienu jippreferu li jiddwellaw fi triq dejqa biex ix-xwabel tagħhom jilħqu lil xulxin sewwa u hadd minnhom ma jkun jista' jerga' lura minħabba d-djuq tagħha.

Peress li l-istatut tal-Ordni kien wiehed biex ngħid hekk religjuż, il-Gran Mastri ma kinux jiehdu pjaċir kull meta kienu jisimgħu li l-membri tagħhom ta' spiss kienu involuti fid-dwell bejniethom, u aktar u aktar meta d-dwell kien jispiċċa b'xi feriment serju jew b'mewt ta' wiehed mill-protagonisti.

Kif jaf kulhadd, peress li l-maġġoranza tal-kavallieri msieħba fl-Ordni kienu mmisslin mill-aqwa familji tal-Ewropa, din ir-realtà telgħet għar-ras ta' xi whud minnhom, imliethom bis-supervja, u kif wiehed jista' jimmaġina, il-pożizzjoni tagħhom fis-soċjetà magħgħuna mal-bluha taz-żgħozija u l-abbiltà tagħhom fl-użu tal-armi, ma kinux jsibuha diffiċli li f'nuqqas ta' ftehim kienu jisfidaw lil xulxin għad-dwell.

Il-ħasra hi, li fil-pożizzjoni tagħhom hadd minnhom ma seta' jirrifjuta l-istedina għad-dwell, saħansitra anke jekk l-isfidant jkun jaf li l-avversarju tiegħu hu mħarrġ aktar minnu fl-armi u li l-aċċettazzjoni tiegħu għad-dwell kienet tfisser mewt ċerta.

Il-ħajja hi sabiħa ħafna,

iżda xi kultant niltaqgħu ma' ċirkostanzi li ma jhallunx liberi fl-għażla tagħna u xi drabi aktarx ikollna naġixxu kontra r-rieda tagħna biex nogħgħbu lil dawk ta' madwarna. Din hi l-ironija tal-ħajja! Għax waqt li kull kavallier li kien jirrifjuta id-dwell kien jigi mfahħar mill-Ordni għad-dehen u l-għaqal tiegħu biex jevita t-tixrid tad-demm, ir-rifjut tiegħu f'għajnejn shabu kien ifisser dgħjufija. F'ċirkustanzi simili, fejn l-individwu kien ikollu għażla bejn il-valuri Nsara li hu kien jemmen fihom u t-telf ta' gieħu u tal-familja tiegħu li hu ried ikompli jkaxkar miegħu tul ħajtu kollha, l-għażla kienet waħda – dik li jaċċetta l-istedina tad-dwell.

Id-diversi każi tad-dwell fost il-kavallieri jagħtuna stampa ċara li l-ligijiet horox li għamlet l-Ordni biex twaqqaf din id-drawwa fost il-membri tagħha ma swew għal xejn, għax xorta waħda xi whud minnhom kienu jsibu mezz biex jaqtgħu l-għatx tal-vendetta tagħhom billi jiftehm u li jiltaqgħu f'postijiet 'il bogħod mill-ibliet u saħansitra anke barra x-xtut ta' dawn il-gzejjer tagħna.

Biex żgur l-Ordni tifrex il-kmand tagħha kif ukoll trazzand kemm tista' din il-pjaga li wara saret stigma, fiz-żmien il-Gran Mastru Antoine de Paule (1623 – 1636) wissiet li dawk il-kavallieri u n-novizzi, li jekk jinqabdu b'reati ta' dwell f'Malta, fi Sqallija, fuq ix-xwieni jew f'xi postijiet oħra jitqiesu bħala ħajta ta' dwell.

L-istess ligijiet kienu jorb-tu wkoll lil dawk il-kavallieri li kienu jinqabdu jid-

dwellaw f'toroq oħra fil-Belt. Dawn kienu jigu akkuzati quddiem it-tribunal bħala ħajta tad-dwell u kienu jigu mogħtija sentenza ta' ħabs fil-kastell ta' Sant' Anġlu jew jigu eżiljati minn Malta.

Peress li ħafna mill-kavallieri kienu saru arroganti u d-dwell fost il-membri tal-Ordni zdiegħ ħafna, insibu każi fejn kavallieri tal-istess lingwa ħajru li shabhom jieħdu sehem magħhom fi dwell kontra kavallieri oħra.

Fl-10 ta' Ottubru 1657 fiz-żmien il-tmexxija tal-Gran Mastru Spanjol Martin de Redin (1657 – 1680) kienet saret ligi li kienet tgħid, li jekk isir xi dwell minn kavallieri jew novizzi, tnejn kontra tnejn jew iżjed b'kull għamla ta' arma, kemm f'Malta kif ukoll barra f'postijiet oħra jigu mixlija bħala ħajta u jigu mwahħla skont l-istatut u l-ordinanzi li jittrattaw id-dwell.

Dwar dwell barra minn xtutna, Ġużè Gatt issemmielna każ li ġara fiz-żmien il-Gran Mastru Pinto de Fonseca (1741 – 1773) meta kavallier żagħżuġ Deonat Dolomieu waqt li kien jaqdi dmiru fuq ix-xwieni gie insultat minn wiehed minn shabu u stiednu għad-dwell li kien sar f'Gaeta u qatlu. Fra Deonat Dolomieu gie arrestat, imneħhi minn kavallier u ssentenzjat għall-għomru l-ħabs, iżda middehra, dan iż-żagħżuġ kellew ħafna ħbieb fil-Kurja ta' Ruma u min jaqbeż għalih fil-qorti tar-Re ta' Franza għax wara disa' xhur prigunerija fil-kastell, il-Gran Mastru Pinto ħafirlu u daħħlu mill-gdid fl-Ordni.

L-istorici tagħna jgħidulna

wkoll li mhux kull dwell spicċa ħazin. Insibu każ fejn l-intervent waqtu ta' kavallieri għen ħafna biex tberred il-qilla tal-protagonisti u gie evitat it-tixrid tad-demm. Izda xi kultant għalkemm fid-dieher wiehed jahseb li tkun saret il-paċi, il-protagonisti jibqgħu miksurin daqs li kienu żewġ għedewwa.

Każ simili hu dan li ġej, fejn l-isfida għad-dwell giet irtirata u t-tilwima spicċat b'wiċċ il-gid. L-inkwiżitur Fabio Chigi, li kif nafu wara sar Papa u ħa l-isem ta' Alessandru VII, u li tifikira tal-ħatra tiegħu nsibu lapida tal-irħam imwahħla mal-knisja tal-Lunzjata tal-Birgu jagħtina diskrizzjoni ta' tilwima li saret fil-pjazza tal-palazz fl-1636, u li kieku ma kienx l-intervent f'waqtu minn diversi kavallieri li inzertaw fuq il-post, kieku din it-tilwima kienet tispiċċa fi dwell.

Waqt li n-nobbli kavallier Prospero Colonna kien għaddej minn quddiem il-palazz tal-Gran Mastru (illum il-palazz tal-President) kien hemm gemgħa ta' kavallieri li b'użanza u rispettt neħhew il-kappell u sellmulu b'inkin profond, iżda ġara, li wiehed minnhom, certu Fra Pietro Cesarini baqa' bil-kappell f'rasu u dawwar ħarstu fuq in-naħa l-oħra qisu għalih ma kien għaddej hadd.

Fra Prospero tant hassu nsultat bl-aġir tal-kavallier Cesarini li resaq fuqu u sfidat għad-dwell, iżda l-intervent għaqli ta' bosta kavallieri mewtu l-qilla taż-żewġ kavallieri u evitaw it-tixrid tad-demm. Jidher ċar li bejn il-familji ta' dawn iż-żewġ kavallieri kien hemm l-imqiegħed għax ir-rikonċilazzjoni bejniethom ma saritx qabel il-kavallier Cesarini kiseb l-approvazzjoni mill-familja tiegħu.

Fl-1784 kienet harget ligi li kienet tgħid li meta jsiru dwellijiet u dawn ma jispiċċawx b'mewt ta' wiehed mill-protagonisti, sew dak jew dawk li jkunu stiednu għad-dwell, kemm dak jew dawk li jkunu laqgħu l-istedina, kif ukoll dawk li b'xi mod ikunu għenu jew xewwxu għad-dwell jigu mwahħla lkoll il-piena ta' għaxar snin qdif fuq ix-xwieni, u din il-piena tista' tikber għal aktar żmien kemm-il darba jkunu kbar il-grieħi li jsiru fid-dwell.

Izda jekk id-dwell jispiċċa bil-mewt, sew dawk li jiddwellaw, kemm dawk li taw xi għajnuna jew xewwxu, inkella kienu shab ma' min iddwella jkollhom il-piena tal-mewt.

Ikompli f'ħarġa oħra